

Stqarrija għall-Istampa

Mingħand: L-Awtorità għall-Ambjent u r-Riżorsi (ERA)

Għall-pubblikazzjoni: Minnufih

Titlu: 30 Pjan ta' Immaniġġjar u Ordnijiet ta' Konservazzjoni għal Siti Terrestri Natura 2000 f'Malta

L-Awtorità għall-Ambjent u r-Riżorsi (ERA) stabilixxiet il-prijoritajiet ekoloġiċi għall-immaniġġjar tas-siti kollha tal-art tan-Natura 2000. 22 pjan ta' immaniġġjar u 8 ordnijiet ta' konservazzjoni ġew ippreparati, li jkopru varjetà ta' siti, bħall-irdumijiet ta' madwar il-kosta f'Malta u Għawdex, għaram tar-ramel bħar-Ramla, bwar salmastri bħall-Ballut ta' Marsaxlokk, imsaġar bħall-Buskett, u gzejjer oħra, bħal Filfla u Kemmuna, inklużi l-gzejjer żgħar ta' madwarhom.

Dawn id-dokumenti jindirizzaw l-isfidi urġenti u importanti għall-implimentazzjoni, bil-mira li jħarsu l-kwalitajiet ekoloġiċi u uniċi ta' kull zona. Dawn il-pjanijiet u ordnijiet jinkludu oġġettivi u miżuri speċifiċi għal kull sit partikolari bħal restawr ekoloġiku, kontroll ta' xi attivitajiet, immaniġġjar tal-viżitaturi, rikreazzjoni u turizmu rurali sostenibbli, inizjattivi ta' għarfien pubbliku, u l-ħarsien u monitoraġġ tal-istess siti. ERA żviluppat dawn id-dokumenti b'konsultazzjoni mal-partijiet interessati, inklużi NGOs, kunsilli lokali u entitajiet governattivi, fejn l-involviment tagħhom huwa essenzjali għas-suċċess tal-miżuri li ġew identifikati. Kull wieħed minn dawn il-pjanijiet u ordnijiet ġew preparati apposta skont is-sitwazzjoni individwali ta' kull sit, waqt li ġew ikkunsidrati kemm il-kuntest soċjo-ekonomiku kif ukoll il-perssonijiet ambjentali lokali.

Matul is-snin li għaddew, numru konsiderevoli ta' dawn is-siti kienu diġà soġġetti għal azzjonijiet ta' konservazzjoni. Wara l-esperjenza miksuba tul dawn is-snin, l-ERA u l-Ministeru għall-Iżvilupp Sostenibbli, l-Ambjent u t-Tibdil fil-Klima ser ikompli jaħdmu sabiex itejbu u jsaħħu l-azzjonijiet eżistenti waqt li jesploraw modi oħra għall-implimentazzjoni tal-prijoritajiet li ġew identifikati.

Natura 2000 hija netwerk Ewropea ta' zoni li ġew protetti minħabba l-valur ekoloġiku tagħhom u li ġew stabbiliti bil-għan li jħarsu lis-speċi u ambjenti naturali vulnerabbli u mhedda li jinstabu fl-Istati Membri tal-Unjoni Ewropea. F'Malta jeżistu 34 sit tal-art Natura 2000, li flimkien ikopru iktar minn 13% tal-art fil-Gzejjer Maltin.

Il-pjanijiet ta' immaniġġjar u l-ordnijiet ta' konservazzjoni għal dawn is-siti ta' Natura 2000 kienu ppreparati permezz tal-proġett '*Management Planning and Implimentation of Communication Measures for Terrestrial Natura 2000 Sites in the Maltese Islands*', b'allokazzjoni ta' € 1.3 miljun. Dan kien koordinat mill-ERA u kofinanzjat mill-Fond Ewropew Agrikolu għall-Iżvilupp Rurali taħt il-Miżura 323 tal-Programm għall-Iżvilupp Rurali. Dan il-proġett, li kien implimentat permezz ta' *Adi Associates* u *Epsilon International*, kien jinkludi għbir ta' informazzjoni, organizzar ta' *surveys*, identifikar ta' oġġettivi speċifiċi ta' konservazzjoni u miżuri neċessarji għall-immaniġġjar għal kull sit Natura 2000. Permezz ta' dan l-istess proġett, li rebaħ is-'*CIEEM Best Practice Award for Stakeholder Engagement*

2016', saret kampanja estensiva u wiesgħa biex tqajjem kuxjenza li biha giet assigurata li l-partijiet konċernati kienu involuti b'mod sħiħ tul il-proċess kollu tal-eżerċizzju.

Il-pjanijiet ta' immaniġġjar u l-ordnijiet ta' konservazzjoni jistgħu jiġu aċċessati mill-*website* tal-ERA¹. Għal aktar informazzjoni tista' tikkuntattjana fuq info@era.org.mt jew billi ċċempel fuq 2292 3500.

¹ <http://era.org.mt/en/Pages/Natura-2000-Management-Planning.aspx>